

بسم اللہ الرحمن الرحیم

التحقیق الانیق

فی حکم الاضحیۃ علی الحجیج

المعروفہ

حاجی پر قربانی عید کا مسئلہ

از قلم حقیقت رقم

فقیہ العصر، علامۃ الدہر، حضرت علامہ مولانا
دامت برکاتہم العالیہ

مفتی محمد عبدالمجید خان سعیدی رضوی

صدر شعبہ تدوین و افتاء و شیخ الحدیث

و مہتمم جامعہ غوث اعظم رحیم یار خان سٹی (پنجاب پاکستان)

0300-6709210

بسم اللہ الرحمن الرحیم

سوال

جو شخص حج میں ہو، اس کے متعلق کچھ اہل علم حضرات یہ حکم بیان کر رہے ہیں کہ اگر اسے مکہ المکرمہ میں مدت اقامت مل جائے (یعنی کم از کم ۱۵ دن کی مدت جس میں نماز کے قصر کا حکم ختم ہو جاتا ہے اگرچہ اس کا وہاں مستقل طور پر مقیم ہو جانے کا ارادہ نہ بھی ہو) تو موسر (مالدار) ہونے کی صورت میں اس پر عید والی قربانی بھی واجب ہے۔

بناءً علیہ اگر اسمیں اس کیلئے مشکلات ہوں تو وہ

(۱) یا تو یوں کرے کہ مدت اقامت کو برقرار نہ رہنے دے جس کا طریقہ یہ ہے کہ وہ مکہ المکرمہ سے دوسری جگہ پندرہ ایام کی نیت سے چلا جائے کیونکہ ۱۵ دن سے کم کی نیت سے پہلا وطن اقامت باطل نہیں ہوگا پس مقصد حاصل نہیں ہوگا۔ پھر حج کیلئے ایام حج کے قریب مکہ المکرمہ میں لوٹ آئے

(۲) یا پھر وہ اپنے ملک میں اپنی قربانی میں کسی کو وکیل بنا کر قربانی کرے۔ اگر ایسا نہ کیا تو انکے بقول وہ گنہگار ہوگا کیونکہ وہ واجب کا تارک ہوگا جس پر کچھ علماء دو ٹوک فتویٰ بھی صادر فرما چکے ہیں۔ اس بارے میں کامل تحقیق سے رہنمائی درکار ہے۔

بینوا تو جروا واجروکم علی اللہ

منجانب

محمد عقیل قادری، محمد رفیق چشتی، محمد حنیف قادری، محمد عرفان قادری کراچی

0311-1111828 - 0300-8237490

وبالله التوفيق والتسديد

الجواب

بسم الله الرحمن الرحيم
نحمده ونصلی ونسلم علی رسولہ الکریم
وعلی الہ واصحابہ واتباعہ اجمعین

حج میں ہونے والا شخص جو آفاقی ہو یا سفر قصر کی مسافت سے آیا ہو، عید والی قربانی کے وجوب کے حکم سے مطلقاً مستثنیٰ ہے یعنی اس پر یہ قربانی واجب نہیں عام ازیں کہ اسے اس دوران مکہ المکرمہ میں مدت اقامت ملے یا نہ ملے لیکن کر لے تو منع بھی نہیں ہے بلکہ کار ثواب ہے۔

علی التحقیق ہمارے ائمہ و مشائخ حنفیہ رحمہم اللہ اجمعین کا اس بارے میں یہی مذہب ہے جس کا بنیادی ماخذ ظاہر الروایت ہے۔
اس سلسلہ کی بعض نصوص ملاحظہ ہوں:

چنانچہ عالم ربانی، محرر مذہب نعمانی صاحب الامام الاعظم حضرت امام محمد بن حسن شیبانی (م ۱۸۹ھ-۸۰۵ء) قدس سرہ النورانی ارقام فرماتے ہیں ”اخبارنا ابو حنیفۃ عن حماد عن ابراہیم قال الاضحیۃ واجبة علی اهل الامصار ما خلا الحاج“، یعنی ہمیں حضرت امام ابو حنیفہ نے بتایا انہوں نے حضرت امام حماد بن ابی سلیمان سے انہوں نے حضرت امام ابراہیم نخعی سے روایت کیا۔ انہوں نے فرمایا ما سوائے حج کرنے والے کے تمام بلاد کے سب مقیمین پر عید والی قربانی واجب ہے۔

اقول: اس سے یہ امر واضح ہے کہ حج میں ہونے والا شخص قربانی کے اس حکم سے مستثنیٰ ہے کیونکہ اس کے لیے ما خلا کے لفظ ارشاد فرمائے ہیں جو الفاظ استثناء

سے ہیں۔

ملاحظہ ہو (ظاہر الروایہ کی چوٹی کی کتاب: الاصل المعروف المبسوط (ج ۵ ص ۴۱۱-۴۱۲) طبع دار ابن حزم بیروت باب من تجب علیہ الاضحیۃ)

نیز امام موصوف کی ایک اور تصنیف لطیف کتاب الآثار (ص ۱۳۵) طبع ملتان (ص ۳۵۳) طبع کراچی

نیز الاصل (ج ۵ ص ۴۱۲) حاشیہ (۱) بحوالہ کتاب الآثار

نیز ارشاد الساری الی مناسک علی القاری (ص ۲۶۳) بحوالہ الاصل طبع پاکستان

نیز امام شمس الائمہ سرخسی حنفی (م ۴۹۰ھ) رحمہ اللہ تعالیٰ لکھتے ہیں۔ وفی الاصل ذکر عن ابراہیم قال ہی واجبة علی اهل الامصار ما خلا الحاج۔

یعنی امام محمد رحمہ اللہ تعالیٰ کی کتاب الاصل میں حضرت ابراہیم نخعی کے حوالہ سے مذکور ہے کہ قربانی عید ماسوائے حج والے کے تمام اہل بلاد پر واجب ہے

ملاحظہ ہو (مبسوط سرخسی، ج ۱۲ ص ۱۸ طبع بیروت)

نیز ارشاد الساری الی مناسک الملا علی القاری (ص ۲۶۳) بحوالہ مبسوط سرخسی عن الاصل۔

شیخ الاسلام علامہ نووی شافعی (م ۶۷۶ھ) رحمۃ اللہ علیہ فرماتے ہیں وقَالَ النخعی واجبة علی الموسر الا الحاج بمنیٰ ”یعنی حضرت ابراہیم نخعی علیہ الرحمۃ کا قول یہ ہے کہ قربانی عید حج کے موقع پر حج میں ہونے والوں کے سوا تمام اہل ثروت پر واجب ہے۔ (شرح مسلم ج ۲ ص ۱۵۳ طبع کراچی)

نیز ملک العلماء کاسانی حنفی (م ۵۸۸ھ) رحمہ اللہ تعالیٰ نے لکھا ہے و ذکر فی الاصل وقال ولا تجب الاضحیۃ علی الحاج یعنی امام محمد رحمہ اللہ تعالیٰ نے الاصل میں ذکر کرتے ہوئے فرمایا۔ حج والے پر قربانی عید واجب نہیں۔

ملاحظہ ہو (بدائع الصنائع، ج ۵، ص ۶۳، ۶۹، ۱۰۶ طبع پاکستان)

اسی طرح ”الاصل“ کے حوالہ سے ”حاشیۃ الشرنبلالی علی الدرر“ میں بھی ہے۔

ملاحظہ ہو (ارشاد الساری الی مناسک الملا علی القاری، ص ۲۶۳)
 نیز فتاویٰ سراجیہ (للآمام سراج الدین الاوشی ۵۶۹ھ، علیہ الرحمۃ) ص ۳۸۳، طبع
 دارالکتب العلمیہ بیروت میں بھی ہے حیث قال ”ذکر فی الاصل لا تجب
 الاضحیۃ علی الحاج“ اھ

اقول : امام ربانی محمد بن حسن شیبانی رحمہ اللہ تعالیٰ امام اعظم کے حوالہ سے امام
 ابراہیم نخعی کی منقولہ بالا روایت بیان فرمانے کے بعد فرماتے ہیں۔ ”وبہ نأخذ
 وهو قول ابی حنیفۃ“ یعنی مسئلہ ہذا میں ہمارا مذہب اور عندیہ بھی یہی ہے اور
 امام ابو حنیفہ کا قول بھی یہی ہے۔

ملاحظہ ہو (کتاب الآثار للآمام محمد، ص ۱۳۵، طبع ملتان، ص ۳۵۳، طبع کراچی)

مزید ارشادات حضرات فقہاء و مشائخ حنفیہ

رحمہم اللہ تعالیٰ

علامہ قہستانی حنفی (م ۹۵۰ھ) نیز رئیس المرتبین للفتاویٰ العالمگیریہ علامہ نظام الدین حنفی (۱۱۱ھ) رحمہما اللہ اور علامہ حسین بن محمد کی حنفی شرح مختصر الطحاوی للامام الاسیجانی کے حوالے سے لکھتے ہیں ”ولا تجب علی المسافرین ولا الحاج اذا كان محرما“ یعنی قربانی عید مسافرین اور حج کرنے والوں پر واجب نہیں ہے جب کہ وہ احرام حج میں ہوں۔

ملاحظہ ہو (جامع الرموز، ج ۲، ص ۳۵۳، طبع کراچی، فتاویٰ عالمگیری، ج ۵، ص ۲۹۳، طبع پاکستان، ارشاد الساری الی مناسک الملا علی القاری، ص ۲۶۳، طبع پاکستان)

نیز علامہ حدادی حنفی (م ۸۰۰ھ) رحمہ اللہ تعالیٰ فرماتے ہیں ولا تجب علی الحاج والمسافر یعنی عید والی قربانی حج کرنے والے اور مسافر پر واجب نہیں۔
ملاحظہ ہو (الجوہرۃ النیرۃ شرح قدوری، ج ۲، ص ۲۴۱، طبع کراچی)

نیز علامہ علی القاری حنفی (م ۱۰۱۴ھ) رحمہ اللہ تعالیٰ ”خزانہ“ کے حوالہ سے لکھتے ہیں ”فلا تجب علی المسافرین ولا علی الحاج اذا كان محرما“ یعنی قربانی عید، مسافروں اور حج کرنے والوں پر واجب نہیں۔

ملاحظہ ہو (مناسک ملا علی القاری۔ ص ۲۶۳، طبع پاکستان) ان عبارات میں مسافر اور حاجی کو الگ الگ کر کے مسئلہ ہذا میں ان کا ایک ہی حکم بیان کیا گیا ہے جو مانحن فیہ کی دلیل ہے۔

نیز نجدی حنفی (م ۱۰۰۰ھ) رحمہ اللہ تعالیٰ نے فرمایا ”انہا لا تجب علی الحاج اذا كان محرما“ یعنی قربانی عید، حج میں مشغولین پر واجب نہیں۔
ملاحظہ ہو (الجوہرۃ النیرۃ، ج ۲، ص ۲۴۱، نیز رد المحتار، ج ۵، ص ۲۲۲، اور ارشاد الساری الی مناسک الملا علی القاری، ص ۲۶۳ بحوالہ الجوہرۃ وحاشیۃ الشرنبلالی،

نیز ارشاد الساری، ص ۲۶۳، بحوالہ السراج الوہاج شرح قدوری،
نیز علامہ ہکفی حنفی (م س ہ) رحمۃ اللہ علیہ نے بحوالہ السراج الوہاج پھر
علامہ ابن عابدین شامی حنفی (۱۲۵۲ھ) رحمۃ اللہ نے علامہ ہکفی کے حوالہ سے لکھا
ہے (واللفظ لاول۔)

وقیل لاتلزم المحرم یعنی ایک قول یہ ہے کہ عید والی قربانی محرم (حج کا احرام
باندھ کر حج میں مشغول ہونے والے) پر واجب نہیں۔
ملاحظہ ہو (درمختار برہامش رد المحتار، ج ۵، ص ۲۲۲، طبع پاکستان)

وضاحت: - بعض علماء نے فرمایا: ”لم يظهر وجه التقييد بقوله“
اذا كان محرما، وهل يكون الحاج الا كذلك“ یعنی جب حاجی، احرام
کے بغیر متصور نہیں تو اذا كان محرما کی قید کا فائدہ مجھ پر واضح نہیں ہو سکا۔
ملاحظہ ہو (ارشاد الساری الی مناسک علی القاری ص ۲۶۳ بحوالہ ”جواب“)
اقول: غور کرنے سے اپنے مشائخ کرام کی برکت سے اسکی دو وجہیں سامنے
آئی ہیں جو یہ ہیں

(۱) یہ کہ حاجی اس کو بھی کہا جاتا ہے (۱) جس نے حج کر رکھا ہو۔ (۲) نیز اسکو بھی جو
حج میں ہو۔

ان الفاظ سے مقصود دوسری قسم کی تعیین ہے تاکہ کوئی حاجی کے ٹائٹل والے سب
حجاج کو اسمیں شامل نہ کر لے۔

(۲) نیز حج پہ ہونے والوں کی بھی دو قسمیں ہیں۔ (۱) آفاقی یا سفر قصر کی مسافت
سے آئے ہوئے اور۔ (۲) اسکے برعکس یعنی مکہ المکرمہ کے باسی اور سفر قصر سے کم
کی مسافت سے آئے ہوئے۔

ہمارے کچھ فقہاء وجوب قربانی کے حکم سے دونوں قسموں کے استثناء کے قائل ہیں
جبکہ بعض صرف قسم اول کو اس سے مستثنیٰ کہتے ہیں۔

”اذا كان محرما“ کے الفاظ ان میں سے اول الذکر حضرات کے ہیں بناء علیہ وہ

اس سے اس حکم کے اطلاقی ہونے کی طرف اشارہ کرنا چاہتے ہیں یعنی وہ یہ بتا رہے ہیں کہ وجوب قربانی عید سے مستثنیٰ ہونے کا یہ حکم بلا امتیاز سب حجاج کیلئے ہے یہی وجہ ہے کہ انہوں نے ان الفاظ کے ساتھ متصلاً یہ لفظ بھی لکھے ہیں ”وان كان من اهل مكة“ یعنی محرم مکہ المکرمہ کا باشندہ بھی ہو تو بھی یہی حکم ہے کہ اس پر قربانی عید واجب نہیں۔ واللہ الحمد

نوٹ:- مکی اور کالمکی حاجی پر قربانی عید کے ہونے نہ ہونے کی تحقیق عنقریب آرہی ہے۔

مقیم عارضی حاجی پر قربانیء عید کے واجب نہ ہونے کی وجہ:

مکہ المکرمہ میں اقامت ہونے نہ ہونے کے اعتبار سے حج میں ہونے والے لوگوں (حجاج) کی تین قسمیں ہیں جو حسب ذیل ہیں:-

- (۱) مسافر جو آفاق یا سفر قصر سے حج پہ آئے ہوں جنہیں مدت اقامت میسر نہ ہو۔
- (۲) مقیم عارضی جو آفاق یا سفر قصر سے محض حج کی غرض سے آئے ہوں اور انہیں مکہ المکرمہ میں ایام قربانی میں حسب دستور کم از کم پندرہ دن کی مدت اقامت میسر ہو لیکن وہاں مستقل طور پر رہنے کا ارادہ نہ رکھتے ہوں۔
- (۳) مقیم مستقل یعنی مستقل رہائشی جیسے وطنی اور مستوطن یا کاروباری غرض وغیرہ سے وطنی کی طرح رہنے والے۔

ان میں سے قسم اول پر بلا چون و چرا اور قسم دوم پر علی التحقیق بالاتفاق قربانیء عید واجب نہیں جبکہ قسم سوم اس حوالہ سے مختلف فیہ ہے۔ یعنی ان کے بارے میں ہمارے کچھ فقہاء قربانیء عید کے وجوب کے اور بعض فقہاء اسکے عدم وجوب کے قائل ہیں۔

قسم اول کے (یعنی مسافر) حجاج پر قربانیء عید کے واجب نہ ہونے کی وجہ ظاہر ہے کہ ان میں مقیم ہونے بالفاظ دیگر مسافر نہ ہونے کا امر مفقود ہے جو وجوب قربانی کے بنیادی شرائط سے ہے اور مسلمہ اصول ہے اذافات الشرط فات المشروط یعنی شرط کے بغیر مشروط کا وجود متصور نہیں ہوتا اور یہ ایسا امر ہے جو ہمارے ائمہ و مشائخ کے نزدیک متفق علیہ ہے جس میں انکا کوئی اختلاف نہیں ہے۔ کچھ حوالہ جات ملاحظہ ہوں

چنانچہ امام ابو الیث سمرقندی حنفی (۳۷۳ھ) رحمہ اللہ تعالیٰ ارقام فرماتے ہیں ”الاضحیۃ واجبة علی کل مسلم مقیم موسر“ یعنی عید والی قربانی ہر اس آزاد مسلمان پر واجب ہے جو مقیم اور مالدار ہو

ملاحظہ ہو (فتاویٰ النوازل ص ۲۳ طبع کوئٹہ)

نیز امام موصوف لکھتے ہیں ”شروط وجوب الاضحیۃ ثلثة (الی) والاقامة“
یعنی مقیم ہونا قربانی کے وجوب کے شرائط سے ہے
ملاحظہ ہو (خزانہ الفقہ ص ۲۶۴)

نیز امام مجتہد قاضی خاں اوز جندی حنفی (م ۲۹۵ھ) رحمہ اللہ تعالیٰ فرماتے ہیں ”
واجبة فی ظاہر الروایۃ علی الرجل والمرأة الموسر المقیم فی
الامصار دون المسافر“ یعنی قربانی عید اس مرد و عورت پر واجب ہے جو مالدار
اور مقیم ہو اور یہ مسئلہ ظاہر الروایۃ کا ہے۔

ملاحظہ ہو (فتاویٰ قاضی خاں برہامش عالمگیری ج ۳ ص ۳۴۴ طبع کوئٹہ)
نیز امام علامہ علاؤ الدین سمرقندی حنفی (م ۵۳۹/۴۰ھ) رحمہ اللہ تعالیٰ رقمطراز
ہیں ”واجبوا علیہا لا تجب علی المسافرین“ یعنی ہمارے تمام فقہاء کا
اس پر اجماع ہے کہ قربانی عید مسافروں پر واجب نہیں۔
ملاحظہ ہو (تحفۃ الفقہاء ص ۴۲۴ طبع بیروت)

نیز امام ابوبکر الجصاص الرازی الحنفی (م ۳۷۰ھ) رحمۃ اللہ تعالیٰ علیہ فرماتے ہیں
”ان الفقہاء متفقون علی انها غیر واجبة علی المسافرین“ یعنی سب
فقہاء اس بات پر متفق ہیں کہ قربانی عید مسافرین پر واجب نہیں۔
ملاحظہ ہو (شرح مختصر الطحاوی ج ۷ ص ۳۱۷ طبع کوئٹہ)

نیز امام الفقہاء والحمد للہ ابو جعفر الطحاوی حنفی (م ۳۲۱ھ) رحمۃ اللہ تعالیٰ علیہ لکھتے ہیں
”ولا تجب علی المسافرین“ یعنی قربانی عید مسافرین پر ضروری نہیں۔
ملاحظہ ہو (مختصر الطحاوی مع شرح الجصاص ج ۷ ص ۳۰۵ طبع کوئٹہ)

اسی طرح یہ مسئلہ بالفاظ مختلفہ کتب ذیل میں بھی ہے۔
کنز الدقائق مع البحر ج ۸ ص ۷۳ طبع کوئٹہ، بدائع الصنائع ج ۵ ص ۶۳ طبع کوئٹہ،
فتاویٰ عالمگیری ج ۵ ص ۲۹۲ طبع کوئٹہ

فتاویٰ بزازیہ برہامش عالمگیری ج ۶ ص ۲۸۶، خلاصۃ الفتاویٰ ج ۴ ص ۳۰۹،
زیلعی شرح کنز ج ۶ ص ۴۷۵/۴۷۵، تکملة البحر للطوری ج ۸ ص ۱۷۳، المحیط
البرہانی ج ۸ ص ۴۵۷/۴۵۸، الفقہ الحنفی المیسر للروحانی ج ۱ ص ۳۹۱، تحفۃ الفقہاء
ص ۵۳۹/۵۴۰، طبع بیروت، قدوری ص ۱۹۷، طبع ملتان، ہدایہ متن ہدایہ ج ۴ ص
۴۴۳، بحوالہ قدوری، مبسوط السرخسی طبع ج ۱۲ ص ۱۸، طبع بیروت، المختار ج ۵ ص ۱۸
طبع بیروت، الاختیار لتعلیل المختار ج ۵ ص ۱۹ طبع مذکور، مجمع البحرین وملتقى النیرین ص
۱۲ طبع بیروت الجوہرۃ النیرۃ ج ۲ ص ۲۴۱، المیدانی برہامش الجوہرۃ ج ۲ ص
۲۴۱، شرح النقایۃ للقاری ج ۳ ص ۷۷ طبع بیروت ج ۲ ص ۲۶۸ طبع کراچی، النف
فی الفتاویٰ ص ۱۵۴ طبع بیروت، فتاویٰ ولوالجیہ ج ۳ ص ۸۲، تنویر الابصار ج ۵ ص
۲۲۰ طبع کوسنہ، ہدایہ مع فتح القدیر ج ۸ ص ۴۳۰ طبع بیروت، ہدایہ مع البنایہ ج ۱۱ ص ۲۳
طبع مکۃ المکرمہ، عینی شرح کنز ج ۲ ص ۲۰۴، ہدایہ ج ۴ ص ۴۴۵، الايضاح لابن
کمال پاشا ج ۲ ص ۳۹۰، فتاویٰ قاضی خاں برہامش عالمگیری ج ۳ ص ۳۴۶،
بہار شریعت ج ۱۵ ص ۱۱۰ وغیرہا،

قسم دوم کے (یعنی مکہ المکرمہ میں عارضی مقیم) حجاج پر قربانی عید کے واجب نہ ہونے بالفاظ دیگر اس حکم سے انکے مستثنیٰ ہونے کی وجہ یہ ہے کہ وہ اس مسئلہ میں کالمسافر (مسافر کے حکم میں یا حکماً مسافر) ہیں۔

جسکو سمجھنے کیلئے یہ جاننا ضروری ہے کہ مسافر پر اسکے عدم وجوب کی علت اور وجہ کیا ہے یعنی یہ قربانی اس پر کیوں واجب نہیں؟
فاقول وبالله التوفیق۔ خود فقہاء کے حسب تصریحات اسکی علت، حرج و مشقت ہے یعنی سفری مشکلات اسکی وجہ ہیں۔

کچھ تفصیل اسکی یہ ہے کہ مسافر پر اگر حالت سفر میں قربانی عید لازم ہو تو قربانی کی شرائط پر پورے اترنے والے جانور کی تلاش وغیرہ میں مشغولیت کے باعث مقاصد سفر کی تکمیل میں حرج ہوگی اور وہ مشقت میں پڑ جائے گا اس لیے شریعت مطہرہ نے اس سے قربانی کو ساقط فرمادیا جبکہ قربانی کا جانور گھر سے ساتھ لے جانا بھی سخت مشقت کا باعث ہے۔ سفر ہی چھوڑ دے تو اس پر موقوف مقاصد ہی فوت ہو جائیں۔

ملاحظہ ہوں اس سلسلہ کی کچھ نصوص فقہاء
مسافر پر قربانی نہ ہونے کی وجہ: چنانچہ امام شمس الاممہ سرخسی رحمۃ اللہ علیہ اپنی معرکہ الآراء کتاب مبسوط میں فرماتے ہیں ”وانما لا تجب علی المسافر لمعنی المشقة فان الاداء یختص باسباب یشق علی المسافر استصحاب ذالک فی السفر ویفوت بمضی الوقت فلدفع المشقة لا تلزمہ کالجمعة بخلاف سائر العبادات المالیه“ یعنی مسافر پر قربانی کے واجب نہ ہونے کا سبب، مشقت ہے کیونکہ اس کی ادائیگی ایسے امور سے مختص ہے جن کا سفر میں میسر آنا مسافر پر شاق ہے نیز وقت کے گزر جانے سے اس کی ادائیگی ہاتھ سے نکل جاتی ہے بناءً علیہ دفع مشقت

کیلئے وہ اس پر لازم نہیں جیسے نماز جمعہ لیکن عبادات مالیہ اس سے ہٹ کر ہیں نیز اسی میں (ص ۱۸ پر) ہے ”و انما لم تجب علی المسافرین لما یلحقهم من المشقة فی تحصیلها و ذلک غیر موجود فی حق اهل القرى“ یعنی قربانی مسافرین پر اس لیے واجب نہیں ہے کہ اس کے حاصل کرنے میں انہیں مشقت کا سامنا کرنا ہوتا ہے جبکہ بستیوں کے باسیوں کو اس کا سامنا نہیں ہوتا پس ان پر قربانی ایسے ہی ضروری ہے جیسے شہریوں پر۔

الاختیار لتعلیل المختار (ج ۵ ص ۱۹) میں ہے ”و انما لم تجب علی المسافر لانها اختصت باسباب شق علی المسافر تحصیلها و نفوت بمضی الوقت فلم تجب کالجمعة“ (ترجمہ مانند عبارت مبسوط)

الجوهرة النيرة (ج ۲ ص ۲۴۱) میں ہے۔ شرط الاقامة ”لانها لو وجبت علی المسافر تشاغل بها عن سفره و لانه قد سقط عنه ما هو اکدمن ذلک کالجمعة و بعض الفرض حتی لا یتشاغل عن سفره“ یعنی مقیم ہونے کی شرط اس لیے ہے کہ اگر قربانی مسافر پر ضروری ہو تو وہ اسے سفر سے مانع ہوگی نیز اس لئے کہ مسافر سے کچھ ایسی چیزیں بھی ساقط ہو جاتی ہیں جو قربانی سے کس قدر زیادہ ضروری ہیں جیسے نماز جمعہ اور چار رکعتی فرض نماز کا دو رکعت ہو جانا جو اس وجہ سے ہے کہ اسے اس کے سفر میں رکاوٹ نہ آئے۔

عنایہ (ج ۸ مع فتح القدیر ص ۴۲۵) میں ہے۔ ”لان المسافر تلحقه المشقة فی ادائها“ یعنی وجوب قربانی کے لئے اقامت کی شرط اس لئے ہے کہ مسافر کو اس کی ادائیگی میں مشقت لاحق ہوتی ہے۔

ہدایہ (مع الفتح ج ۸ ص ۴۲۷، مع البنایہ ج ۱۱ ص ۹) میں ہے ”غیر ان الاداء یختص باسباب یشق علی المسافر استحضا رها و یفوت بمضی الوقت فلا تجب علیه بمنزلة الجمعة“ (ترجمہ حسب گزشتہ)

البنایہ شرح ہدایہ (ج ۱۱ ص ۴) میں ہے ”و شرط الاقامة لان المسافر یلحقه

المشقة فی ادا ئہا“ (ترجمہ مثل عبارت عنایہ)
 زیلعی شرح کنز (ج ۶ ص ۴۷۴) میں ہے ”وانما لا تجب علی المسافر لان
 اداء ها يختص باسباب تشق علی المسافر بمضی الوقت فلا تجب
 علیه لدفع الحرج عنه“ (ترجمہ مثل بالا)
 بدائع الصنائع (ج ۵ ص ۶۳) میں ہے ”ومنها الاقامة فلا تجب علی
 المسافر لانها لا تتادی بکل مال ولا فی کل زمان بل بحیوان
 مخصوص فی وقت مخصوص والمسافر لا یظفر به فی کل مکان
 فی وقت الاضحية فلو اوجبنا علیه لا حتاج الی حمله مع نفسه و
 فیہ من الحرج مالا ینحی او احتاج الی ترک السفر و فیہ ضرر
 فدعت الضرورة الی امتناع الوجوب“ یعنی قربانی عید کے واجب ہونے
 کی ایک شرط مقیم ہونا ہے لہذا مسافر پر واجب نہیں۔ وجہ یہ ہے کہ قربانی ہر قسم کے
 مال سے اور تمام اوقات میں ادا نہیں ہوتی بلکہ اس کے لیے مخصوص جانور اور مخصوص
 وقت ہے جو ہر جگہ میں اور قربانی کے وقت میں مسافر کی دسترس میں نہیں پس اگر ہم
 اسے اس پر واجب قرار دیں تو قربانی کے جانور کو اپنے ساتھ رکھنا پڑے گا جس میں
 حرج ہے۔

شیخ الاسلام علامہ بدرالدین محمود عینی حنفی (م ۷۰۰ھ) رحمۃ اللہ علیہ نے ما نحن فیہ
 کی ایک مثال یہ دی ہے کہ ”کما سقط عنه الوضوء و جاز له التیمم عند
 الزیادہ علی ثمن المثل“

مسافر نے فرض نماز پڑھنے کے لئے وضو کرنا ہو جبکہ اس کے پاس پانی نہ ہو البتہ پانی
 قیتا میسر ہو لیکن مثلی قیمت سے زائد میں ملتا ہو تو اس صورت میں اس سے وضو ساقط
 اور اس کے لئے تیمم جائز ہو جائے گا ”فہذا اولی با لسقوط لانه اقوی حرجا
 من زیادہ ثمن الماء“

لہذا قربانی عید اس کے لیے بطریق اولی ساقط شمار ہوگی کیونکہ اس میں مثلی قیمت سے

زائد والی مذکورہ صورت سے ”حرج“ کہیں زیادہ ہے۔

اگر بالفرض سفر میں اسے قربانی کی شرائط والا جانور مل بھی جائے تو وقت قربانی کے آنے تک اسکی دیکھ بھال کرنے میں سخت دشواری ہے ”فسقطت عنه دفعا للحرج“ پس دفع حرج کے لیے اس پر قربانی ہی معاف ہے۔

ملاحظہ ہو (بنایہ شرح ہدایہ ج ۱۱ ص ۹ طبع مکتہ المکرمہ)

اسی طرح دیگر متعدد کتب فقہ میں بھی ہے

اقول: ان نصوص فقہیہ سے یہ امر اظہر من الشمس ہے کہ مسافر سے قربانی عید کے ساقط ہونے کی علت، حرج و مشقت ہے جس کے باعث قربانی ایک طرف، بہت سے ایسے امور بھی مسافر سے ساقط ہو جاتے ہیں جو قربانی کی بہ نسبت کئی گنا زیادہ ضروری اور مؤکد ہیں جیسے بعض صورتوں میں وضو نیز نماز جمعہ و عیدین اور چار رکعت فرض نمازوں کی آخری دو رکعتوں کا معاف ہو جانا وغیرہ۔

تو قربانی اسے بطریق اولیٰ معاف ہے لشدة الحرج و زیادة المشقة۔

اقول: یہ عبارات اس مسافر کے متعلق ہیں جو سفر حج کے علاوہ کسی دوسرے سفر پہ ہو پس جب عام مسافر کو قربانی عید حرج و مشقت کی بناء پر معاف ہے تو مسافر حج کو کئی بار بطریق اولیٰ معاف ہے کیونکہ مسافر حج کو پیش آمدہ حرج و مشقت عام مسافر کی حرج و مشقت سے کئی گنا بڑھ کر (اشد و ازید صورت پر) ہے جسکا صحیح اندازہ اسی کو ہے جسکو اس سفر سعادت کا موقع ملا ہے۔

جبکہ مسافر حج اور مقیم عارضی حاجی کو لاحق ہونے والی حرجیں اور مشقتیں برابر سطح کی ہیں لہذا قربانی عید مقیم عارضی حاجی سے بھی بالکل اسی طرح ساقط ہے جس طرح مسافر حاجی سے ساقط ہے اور مقیم عارضی حاجی کی اقامت کے چند دن ان حرجات و مشقات کے کم یا دور کرنے کا کام دینے میں قطعاً کچھ مفید نہیں۔

اسکی ایک عمدہ مثال نماز عید الاضحیٰ بھی ہے جو اقامت کی شرط کے پائے جانے کے باوجود مستقل مقیم اور وطنی حاجی کو بھی معاف ہے جسکی وجہ وہی حرج و مشقت ہی ہے

لا غیر

اس سے بھی پیش نظر مسئلہ میں ہمارے مذکورہ عندیہ کی تائید ہوتی ہے
اب پڑھیے اسکی کچھ فقہی جزئیات اور علماء احناف کی تصریحات

مقیم عارضی حاجی سے قربانی عید کے ساقط ہونے کی خصوصی جزئیات

علامہ فہامہ علی القاری حنفی (م ۱۰۱۳ھ) رحمۃ اللہ تعالیٰ علیہ نے الخزانہ کی عبارت ”
فلا تجب علی المسافرين ولا علی الحاج اذا كان محروما“ (قربانی
عید نہ ہو تو مسافروں پر واجب ہے اور نہ ہی حج میں ہونے والوں پر اس) کے تحت
ارقام فرماتے ہیں ولعل وجهه انه يجب علی الحاج دم قران او متعة
ويستحب دم افراد ”سقط عنهم دم الاضحية تخفيفا عليهم
كما سقط عنهم صلاة العيد اجماعا“

یعنی حج میں ہونے والوں پر عید والی قربانی کے واجب نہ ہونے کی وجہ شاید یہ ہے کہ
چونکہ ان پر حج کی قربانی ہے جو قران اور تمتع کی صورت میں واجب اور افراد کی
صورت میں مستحب ہے اس لئے قربانی عید ان سے تخفیفاً (ان کا بوجھ ہلکا کرنے
کے لئے) ساقط ہے جسکی مثال نماز عید ہے کہ وہ بھی حج میں ہونے والوں کو تخفیفاً
معاف ہے جس پر اجماع ہے۔

ملاحظہ ہو (مناسک ملا علی القاری ص ۲۶۳ طبع کوئٹہ)

تنبیہ نبیہ: علامہ علی القاری علیہ الرحمۃ کی اس عبارت میں ”لعل“ کے
الفاظ کا تعلق مسئلہ کی توجیہ سے ہے نفس مسئلہ سے نہیں لہذا اسے اگر عدم جزم کہا
جائے تو وہ مسئلہ کی توجیہ ہی سے متعلق ہے اور مطلب یہ ہے کہ سرسری نظر سے اس
کی جو وجہ ذہن میں آئی ہے ممکن ہے یہ ہو یعنی اس کی اور وجہ بھی ہو سکتی ہیں پھر
جب انہوں نے اپنی اس توجیہ کی بھی دلیل (نماز عید کی مثال دے کر) پیش فرمادی
ہے تو ان کی بیان کردہ یہ توجیہ بھی غیر جزی نہ رہی ”فاحفظہ فانہ سینفعک

اقول:- اسکی دوسری وجہ جسکی طرف علامہ نے اشارہ دیا ہے وہی ہے جو ہم ابھی دلائل سے بیان کر آئے ہیں (یعنی حرج و مشقت) جسکی تائید خود انکی ایک اور عبارت سے بھی ہوتی ہے جو ذیل میں آرہی ہے۔

ثم اقول: اس سے قلم، علامہ کی فراست اور فہم و مطالعہ کی وسعت کو داد دیئے بغیر نہیں رہ سکتا جبکہ لَعَلَّ کے ضمن میں تواضع و انکساری کا جذبہ بھی کارفرما ہے فرحمہ اللہ تعالیٰ رحمۃ واسعۃ کاملۃ

نیز علامہ مدوح مزید فرماتے ہیں ”قال السنجاری فی منسکہ ولا تجب الاضحية علی المسافر والحاج لان فيه الحاق المشقة بالمشقة و تجب علی اهل مكة بعد المشقة فيهم“ یعنی علامہ سنجاری نے حج کے موضوع پر تحریر کردہ اپنی کتاب (منک السنجاری) میں فرمایا کہ قربانی ءعید مسافر اور حج میں ہونے والے پر واجب نہیں کیونکہ یہ مشقت پر مشقت ڈالنے کے مترادف ہے لیکن اہل مکہ پر وہ واجب ہے کیونکہ انہیں اس میں کچھ مشقت نہیں ہے۔ ملاحظہ ہو (ص ۲۶۳ طبع مذکور)

خلاصہ یہ کہ مقیم عارضی حاجی پر قربانی ءعید واجب نہیں کیونکہ وہ اس مسئلہ میں حکماً مسافر (کا لمسافر) ہے کہ حرج و مشقت کے امر میں وہ برابر کی سطح کے شریک ہیں۔ بالفاظ دیگر حرج و مشقت انہیں قدر مشترک ہے۔

اب پڑھیے اسکا ایک اور مؤید

مقیم عارضی حاجی پر قربانی ءعید عدم وجوب ایک اور طرح سے

مزید غور کیجئے

عام حالات (یعنی وطن میں ہونے کی صورت) میں بھی قربانی ءعید کے وجوب کا حکم تمام ائمہ اہل سنت و جماعت کے نزدیک درکنار خود ائمہ احناف کے ہاں بھی متفق علیہ نہیں ہے۔

چنانچہ اکثر علماء احناف کی تصریحات کے مطابق حضور امام اعظم کے سب سے بڑے علمی جانشین حضرت امام ابو یوسف رحمہ اللہ تعالیٰ اسکے سنت مؤکدہ ہونے کے قائل ہیں جبکہ بعض کے حسب بیان محرز مذہب نعمانی حضرت امام محمد بن حسن شہبانی علیہ الرحمۃ بھی اسمیں انکے ساتھ ہیں اگرچہ حسب اصول مفتی بہ وجوب ہی ہے کہ ان الفتویٰ مطلقاً علی قول الامام مع وجوہ اخر، کما حققہ شیخنا الامام احمد رضا خان علیہ الرحمۃ والرضوان فی تصنیفہ اللطیف اجلی الاعلام مع مالہ وما علیہ و بما لامزید علیہ۔

چنانچہ شیخ الاسلام امام برہان الدین مرغینانی حنفی (م ۵۹۳ھ) رحمہ اللہ تعالیٰ ارقام فرماتے ہیں اما الوجوب فقول ابی حنیفہ ومحمد وز فرواحدی الروایتین عن ابی یوسف رحمہم اللہ وعنه انها سنة ذكره فی الجوامع وهو قول الشافعی وذكر الطحاوی انها علی قول ابی حنیفہ واجبة وعلی قول ابی یوسف ومحمد سنة مؤکدہ وهکذا“ ذکر بعض المشائخ یعنی ہمارے بعض مشائخ کے حسب بیان اسکی تفصیل یہ ہے کہ قربانی عید کا وجوب امام اعظم ابو حنیفہ، امام محمد، امام زفر اور ایک روایت پر امام ابو یوسف کا قول ہے رحمہم اللہ

امام ابو یوسف سے دوسری روایت یہ ہے کہ قربانی عید سنت ہے جسکا ذکر آپ نے اپنی کتاب ”الجوامع“ میں فرمایا ہے، امام شافعی کا قول بھی یہی ہے۔

جبکہ امام طحاوی کے حسب بیان امام ابو حنیفہ کا قول یہ ہے کہ قربانی عید واجب ہے جبکہ امام ابو یوسف اور امام زفر اور امام محمد دونوں کا قول یہ ہے کہ وہ سنت مؤکدہ ہے۔

ملاحظہ ہو (ہدایہ اخیرین ج ۴ ص ۴۴۳ طبع ملتان، نیز ج ۸ ص ۴۲۵ مع فتح القدیر وغیرہ طبع بیروت، ج ۱۱ ص ۵، مع البنایہ طبع مکۃ المکرمہ) اسی طرح دیگر متعدد کتب فقہ وغیرہ میں بھی ہے جسکی مکمل باحوالہ تفصیل فقیر کے

رسالہ ”قربانی عید کی شرعی حیثیت عند
الاحناف“ میں بھی دیکھی جاسکتی ہے۔

اقول: جب عام حالات میں بھی قربانی عید کا وجوب مختلف فیہ ہے جو موجب تخفیف ہے تو حج جیسے شاق عمل کی ادائیگی کی حالت شاقہ میں اسکی شدت کیونکر ہو سکتی ہے اور وہ بھی حج کے سفری پر؟

**قسم دوم (مكة المكرمة کے مستقل مقیم،
مستوطن اور وطنی) حجاج** پر قربانی عید کے حکم میں ہمارے
فقہاء کا اختلاف ہے، بعض اسکے عدم وجوب کے جبکہ بعض دیگر حسب شرائط اسکے
وجوب کے قائل ہیں۔

بقدر ضرورت فریقین کے کچھ حوالہ جات حسب ذیل ہیں:

قاتلین عدم وجوب قربانی کے کچھ حوالہ جات:-
آغاز جواب میں ”مزید ارشادات حضرات فقہاء و مشائخ حنفیہ“ کے زیر عنوان پیش
کی گئی عبارات عنوان ہذا کا بھی ثبوت ہیں۔

حوالہ جات کی تفصیل وہیں یہ ملاحظہ کی جائے، یہاں ان کے خلاصہ پر اکتفاء کیا جاتا
ہے۔

چنانچہ علامہ قسستانی (۹۵۰ھ) نیز رئیس مرتبین فتاویٰ عالمگیری علامہ نظام الدین (م
۱۱۶ھ) رحمہما اللہ اور علامہ حسین بن محمد کی شرح مختصر الطحاوی للامام الاسیجانی کے
حوالہ سے لکھتے ہیں۔ ”ولا تجب علی المسافرین ولا علی الحاج اذا
كان محرما وان كان من اهل مكة“ یعنی قربانی عید نہ تو مسافرین پر
واجب ہے اور نہ ہی حج والوں پر ضروری ہے اگرچہ مکہ المکرمہ کا مستقل رہائشی ہو۔
نیز علامہ حدادی نیز علامہ شامی نیز علامہ حسین مکی نے بحوالہ حدادی والسرائج
الوہاج و شریبالی امام بخاری کا یہ قول نقل کیا ہے کہ ”انہا لا تجب علی الحاج
اذا كان محرما وان كان من اهل مكة“ یعنی قربانی عید حج والے پر نہیں

ہے اگرچہ مکہ کا باسی بھی ہو

نیز علامہ علی القاری رحمۃ اللہ علیہ الخزانہ کے حوالے سے لکھتے ہیں

”فلا تجب علی المسافرین ولا علی الحاج اذا کان محروماً وان

کان من اهل مكة“ (ترجمہ وہی جو امام اسپجانی کے منقولہ بالا قول کا ہے)

علامہ حدادی فرماتے ہیں ”ولا تجب علی الحاج والمسافر“ یعنی قربانی

عید ”حج“ میں ہونے والے پر (مطلقاً) اور مسافر پر واجب نہیں۔

نیز علامہ حصکفی نے السراج الوہاج کے حوالے سے پھر علامہ شامی نے علامہ حصکفی

کے حوالے سے لکھا ہے (واللفظ للاول) ”وقيل لا تلزم المحرم“ یعنی ایک

قول یہ ہے کہ عید والی قربانی حج کا احرام باندھ کر حج میں مشغول ہونے والے کسی فرد

پر لازم نہیں ہے

علامہ شامی نے اس کے تحت بحوالہ جوہرہ عن الجندی لکھا ہے۔ ”وان كان من

اهل مكة“ یعنی اس عبارت کا مطلب یہ ہے کہ قربانی عید اس محرم پر بھی نہیں ہے

جو مکی ہو۔

نیز علامہ سنجاری کا قول ہے ”وتجب علی اهل مكة لعدم المشقة فيهم“

یعنی قربانی عید مکہ والوں پر واجب ہے کیونکہ انہیں اس میں مشقت نہیں

علامہ علی القاری اس کے تحت فرماتے ہیں۔ ”ولعله اراد باهل مكة من لم

يحج منهم الخ“ یعنی یہاں اہل مکہ سے مراد شاید وہ ہیں جو حج میں نہ ہوں

(مناسک علی القاری ص ۲۶۳)

اقول: اس کا مفہوم یہ ہے کہ حج والے پر قربانی عید نہیں ہے اگرچہ مکہ المکرمہ کا

مستقل رہائشی ہو۔

قائلین وجوب قربانی کے حوالہ جات:-

ملک العلماء کا سانی علیہ الرحمۃ نے فرمایا: ”فاما اهل مكة فتجب عليهم الاضحية وان حجوا“، یعنی اہل مکہ پر قربانی عید واجب ہے اگر چہ حج میں ہوں۔ ملاحظہ ہو (بدائع الصنائع ج ۵ ص ۶۳ طبع کوئٹہ نیز ارشاد الساری الی مناسک ملا علی القاری ص ۲۶۳ بحوالہ شرنبلالی عن البدائع)

علامہ حدادی علیہ الرحمۃ نے فرمایا۔ ”فاما اهل مكة فانها تجب عليهم وان حجوا“

ملاحظہ ہو (الجوهرة النيرة ج ۲ ص ۲۴۱ نیز مناسک ملا علی القاری ص ۲۶۳) (ترجمہ حسب بالا)

علامہ اتقانی رحمۃ اللہ علیہ نے غایۃ البیان شرح ہدایہ میں شرح مختصر الکرنی للامام القدوری کے حوالے سے لکھا ہے ”فاما اهل مكة فتجب عليهم وان حجوا“ (ترجمہ حسب بالا)

ملاحظہ ہو (ارشاد الساری الی مناسک الملا علی القاری ص ۲۶۳) (ترجمہ حسب بالا) علامہ علی القاری رحمۃ اللہ علیہ نے بحوالہ حدادی عن الکرنی لکھا ہے۔
”واما اهل مكة فتجب عليهم وان حجوا“ (مناسک علی القاری ص ۲۶۳) (ترجمہ حسب بالا)

مبسوط السرخسی میں فرمایا۔ ”فاما اهل مكة فعليهم الاضحية وان حجوا“ ملاحظہ ہو (ج ۱۲ ص ۱۸) (ترجمہ حسب بالا)

نیز ملاحظہ ہو (جامع الرموز قہستانی ج ۲ ص ۳۵۳، ارشاد الساری الی مناسک الملا علی القاری ص ۳۶۳ بحوالہ مبسوط السرخسی)

علامہ شرنبلالی غنیۃ ذوی الاحکام فی بغیۃ درر الاحکام (ج ۱ ص ۲۶۵) میں نیز ملا مسکین شرح الکنز (ص ۲۷۷)

میں لکھتے ہیں۔ ”فاما اهل مكة فتجب عليهم الاضحية وان حجوا“ (ترجمہ حسب بالا)

نیز ارشاد الساری ص ۲۶۳ بحوالہ حاشیۃ الشرنبلالی۔

علامہ حسکفی علیہ الرحمہ نے لکھا ہے۔ ”فاما اهل مكة فتلزم مهم وان حجوا“

ملاحظہ ہو (درمختار ج ۵ ص ۲۲۲ برہامش ردالمحتار) (ترجمہ حسب بالا)

امام علامہ شامی علیہ الرحمہ فرماتے ہیں۔ ”اقتصر علیہ فی البدائع و ذلك

لانہم مقيمون“ یعنی بدائع الصنائع میں ملک العلماء نے انہی الفاظ پر اکتفا کیا ہے

لا تلزم المحرم والا قول نہیں لیا کیونکہ اہل مکہ پر قربانی کے واجب ہونے کی وجہ انکا

مقیم ہونا ہے۔ ملاحظہ ہو (ردالمختار ج ۵ ص ۲۲۲)

نیز علامہ سراج الدین اوشی رحمۃ اللہ علیہ فرماتے ہیں۔ ”اما اهل مكة فتجب

عليهم اذا كانوا اغنياء وان حجوا“ یعنی اہل مکہ پر قربانی عید واجب ہے جبکہ

وہ مالدار ہوں اگر چہ حج میں ہوں۔

نیز امام اہل سنت مجدد دین و ملت اعلیٰ حضرت الامام احمد رضا خاں علیہ الرحمۃ والرضوان

قربانی حج کے بیان میں ارقام فرماتے ہیں ”اب قربانی میں مشغول ہو، یہ وہ قربانی

نہیں جو عید میں ہوتی ہے کہ وہ مسافر پر اصلاً نہیں اور مقیم مالدار پر واجب ہے اگر چہ حج

میں ہو، بلکہ یہ حج کا شکرانہ ہے“

نیز فرماتے ہیں ”یہ قربانی، عید کی قربانی سے جدا ہے وہ مسافر پر اصلاً نہیں اور مقیم مالدار

پر واجب ہے اگر چہ حاجی ہو“

ملاحظہ ہو (فتاویٰ رضویہ ج ۱۰ ص ۵۲، ۸۲۰ طبع رضا فاؤنڈیشن)

نیز خلیفہ و تلمیذ اعلیٰ حضرت صدر الشریعہ علامہ امجد علی اعظمی رحمۃ اللہ علیہ درمختار اور

ردالمحتار کے حوالہ سے لکھتے ہیں۔ ”حج کرنے والے جو مسافر ہوں ان پر قربانی واجب

نہیں اور مقیم ہوں تو واجب ہے جیسے کہ مکہ کے رہنے والے حج کریں تو چونکہ یہ مسافر

نہیں ان پر واجب ہوگی“

ملاحظہ ہو (بہار شریعت ج ۱۵ ص ۱۱۰ طبع مکتبہ اسلامیہ لاہور)

خلاصہ یہ کہ مقیم مستقل پر قربانی عید کے واجب ہونے نہ ہونے کے متعلق دو مختلف آراء میں یعنی وجوب وعدم وجوب اور دونوں طرف اجلہ فقہاء ہیں۔

مقیم مستقل کے متعلق کے اختلاف مذکورہ کی وجہ

رہی اس اختلاف کی وجہ؟

تو مسئلہ ہذا کا اصل اور بنیادی نقطہ/قربانی کے حوالے سے حاجی کے حق میں ”حرج و مشقت“ کا ہونا نہ ہونا ہے پس جنہوں نے مقیم مستقل اور مستوطن حاجی کو کالمسافر قرار دیا جبکہ مسافر سے قربانی کی تخفیف کی وجہ حرج و مشقت ہے تو انہوں نے مستوطن کو بھی قربانی عید کے تخفیف حرج واجب کے حکم سے مستثنیٰ قرار دیا۔

اور جنہوں نے اسے کالمسافر نہیں گردانا یعنی اس کے لیے حرج و مشقت کے نہ ہونے کو معتبر مانا تو انہوں نے اس پر اسکے موسر (اور مالدار) ہونے کی صورت میں قربانی عید کے واجب ہونے کا قول فرمایا۔

لہذا اس صورت خاصہ میں احوط قربانی کر لینا ہی ہے اسکی ایک دلیل علامہ بخاری علیہ الرحمۃ کا یہ قول بھی ہے۔

”ولا تجب الاضحية على المسافر والحاج لان فيه الحاق المشقة بالمشقة تجب على اهل مكة لعدم المشقة فيهم“ یعنی قربانی عید مسافر اور حج میں ہونے والے پر واجب نہیں کیونکہ یہ مشقت پر مشقت ڈالنے کے مترادف ہے لیکن اہل مکہ پر وہ واجب ہے کیونکہ ان کے لئے اس میں کچھ مشقت نہیں ہے۔

حوالہ مع مزید مقیم عارضی حاجی پر قربانی کے حکم کی بحث میں گزر چکا ہے۔ فلیلا حظ ذلک ہناک

فائدہ عائدہ (مقیم سے متعلق بعض عبارات کے صحیح محمل کا بیان)

اس تفصیل سے معلوم ہوا کہ جن ائمہ و مشائخ اور علماء شان نے یہ لکھا ہے کہ مقیم حاجی پر موسر (یعنی مالدار) ہونے کی صورت میں قربانی عید واجب ہے۔ یا یوں لکھا ہے کہ

مسافر حاجی پر قربانی عید لازم ہے جس کا مفہوم یہ بنتا ہے کہ مقیم پر ہر حال واجب ہے۔ جیسے فتاویٰ رضویہ شریف (ج ۱۰ ص ۵۲ ۷ اور ص ۸۲۰ طبع رضاء فاؤنڈیشن) کی یہ عبارتیں:

”وہ مسافر پر اصلاً نہیں اور مقیم مالدار پر واجب ہے اگر چہ حج میں ہو“

نیز یہ قربانی عید کی قربانی سے جدا ہے وہ مسافر پر اصلاً نہیں اور مقیم مالدار پر واجب ہے اگر چہ حاجی ہو“

یا جیسے در مختار (ج ۵ ص ۲۲۲) کی یہ عبارت ”فلا تحجب علی حاج مسافر“ یعنی مسافر حاجی پر قربانی عید واجب نہیں۔

تو ان عبارات میں مقیم حاجی سے مراد محض وہ حاجی ہیں جو مکہ المکرمہ کے متعلق رہائشی اور وطنی ہوں جسمیں وہ بھی شامل ہیں جو کالمنی ہو یعنی مثلاً سفر قصر کی مسافت نہ رکھتے ہوں۔ مقیم عارضی حاجی ہرگز مراد نہیں ہیں کیونکہ وہ حکماً مسافر ہیں۔

دلیل یہ ہے کہ (۱) قربانی عید کے وجوب و عدم وجوب کا اختلاف مقیم مستقل حاجی ہی کے بارے میں ہے جیسا کہ قائلین وجوب و عدم وجوب کے عنوانات کے تحت پیش کی گئی عبارات سے ظاہر ہے۔

(۲) اس سلسلہ کی تفصیلی عبارات میں ”حاج مسافر“ کے الفاظ مکہ المکرمہ کے مستقل رہائشی کے مقابل واقع ہوئے ہیں جس سے مقیم عارضی حاجی کا ”حاج مسافر“ میں شامل ہونا متعین ہو جاتا ہے

بناءً علیہ ایسی تمام عبارات جن میں مسئلہ ہذا میں ”حاج مسافر“ کو ”حاج مکی“ کی مقابل رکھا گیا ہے وہ سب مقیم عارضی حاجی پر قربانی عید کے نہ ہونے کی خصوصی جزئیات ہیں جب کہ مقیم عارضی حاجی کے مقیم مستقل حاجی کے حکم میں ہونے کا کوئی خصوصی جزئیہ نظر سے نہیں گزرا۔ اس سلسلہ کی ایک عبارت ملاحظہ ہو

امام قدوری (رحمۃ اللہ علیہ) کہ فقہ میں جن کی فقاہت و ثقاہت سب کے نزدیک مسلم ہے جس کا اندازہ یہاں سے لگایا جاسکتا ہے کہ ان کی کتاب المختصر للقدوری فقہ حنفی کے متون معتمدہ میں شامل ہے، آپ شرح مختصر

الکمرخی میں الاصل کی زیر بحث روایت کو اس کے مفہوم کے ساتھ بیان کرتے ہوئے فرماتے ہیں ”قال فی الاصل ولا تجب الاضحية علی الحاج المسافر فاما اهل مكة فتجب علیهم وان حجوا“
یعنی امام محمد رحمۃ اللہ علیہ کی کتاب الاصل میں مذکور امام اعظم کے ارشاد کا خلاصہ مفہوم یہ ہے کہ مسافر حاجی پر قربانی عید واجب نہیں۔

رہے اہل مکہ؟ تو ان پر واجب ہے اگرچہ وہ حج میں ہوں۔
اسی طرح دیگر متعدد کتب فقہ میں دوسرے کئی فقہاء سے بھی لکھا ہے جن کے حوالہ جات ”قائلین وجوب“ کے زیر عنوان پیش کیے جا چکے ہیں۔ انہیں ادھر ہی ملاحظہ کر لیا جائے۔ اعادہ کی حاجت نہیں۔

پس جب حرج و مشقت علت کی بناء پر مقیم عارضی حاجی، کالمسافر (مسئلہ ہذا میں) مسافر کے حکم میں ہے یعنی اس پر قربانی عید شرعاً واجب ہی نہیں تو اسے اقامت کے توڑنے کے لیے کم از کم 15 ایام کے لیے مکہ المکرمہ سے کسی اور جگہ چلے جانے نیز اس کے بھی مشکل ہونے کی صورت میں اپنے ملک میں کسی کو وکیل بنا کر قربانی کرنے کا پابند بنانے کا حکم کسی طرح درست نہیں بلکہ جس حرج و مشقت سے شریعت مطہرہ نے اسے بچایا تھا، اسی میں اسے الجھانا ہے جو مشقت بر مشقت ہے۔ فقط

والحمد لله رب العلمین والصلوة والسلام علی حبیبہ سید المرسلین
سیدنا و مولانا محمد و علی الہ و صحبہ و تبعہ اجمعین

کتبہ الفقیر عبد المجید سعیدی رضوی بقلمہ

صدر شعبہ تدریس و افتاء و شیخ الحدیث

و مہتمم جامعہ غوث اعظم رحیم یار خان سٹی (پنجاب پاکستان)

(۲۸، ذوالقعدہ ۱۴۴۰ھ مطابق یکم اگست ۲۰۱۹ء بروز پنجشنبہ)

نوٹ

مسئلہ ہذا کے متعلق عبارت مبسوط کے

مباحث کیلئے پڑھئے

”القول الفصل فیما فی عبارة الاصل“

المعروف به

”شرح عبارت مبسوط“